

## አመመኝ፣ አሜሪካ አመመኝ፤ ግን በወጣቱ ትውልድ ኮራሁ

### መስፍን ታደሰ



**አመመኝ፣ አሜሪካ አመመኝ** አለች አብራኝ ወደመሃል ኮሎምበስ ከተማ ያመራች ኢትዮጵያዊ እናት፣ ሶስት ልጆች አሏት፣ ልጆቿን አስከትላለች። ትምህርት እንዲሆናቸው እና ዘረኝነትን ከአሁኑ እንዲቃወሙ በማሰብ ነበር ይዛቸው የመጣችው። ይህ ሰውዬ በድጋሚ ከተመረጠ ምን አደርጋለሁ አለች። ሰውዬ የምትለው ማን እንደሆን ገብቶኛል፣ ስሙንም ለመጥራት ያለመፈለግም እንዲሁ። ሌላው ኢትዮጵያዊ ደግሞ **በወጣቱ ትውልድ ኮራሁ** አለ፣ ሰልፉ ቦታ ከደረሰን በኋላ። በቦታው የነበሩ ወጣቶች በጣም ድብልቅ ነበሩ፣ ነጭ፣ ጥቁር፣ ቀይ፣ የቀይ ዳማ፣ ቢጫ፣ ግራጫ፣ ብዙ ድብልቅ የሆነ የሰው ዓይነት። ብዙ ዓይነት መፈክሮች ይዘዋል፤ በድምጽም ያስተጋቡታል። ዋናው ግን “የጥቁር ሰው ሕይወት ዋጋ አለው” ወይም “ጥቁርነት ቦታ አለው” ተብሎ ሊተረጎም የሚችለው በእንግሊዝኛ “**Black Lives Matter**” የሚለው ስንኝ ነበር።

**ወጣቱ ልቡ ተሰብኛል፣** እኛም ተቃውሞ ብናነሳ የሚገጥመን ይህ ነው? እያሉ ቤተሰብን ይጠይቃሉ። ለዚህ ነው በየክፍላሃገሩና በየከተማው ሁሉ ወጣቱ ትውልድ ተቃውሞውን የሚያሰማው፣ እኛም ወላጆችና አረጋውያን ደግፈን የተካፈልነው።

### ምን አይነት ጭካኔ ነው?

ጆርጅ ፍሎይድን የገደሉ ፖሊሶች አራት ሲሆኑ እጁን ወደኋላ አስረው መሬት ከጣሉት በኋላ አንዱ ወገቡን ከመሬት ጋር አጣብቆ ሲይዝ ሌላው እግሩን ይዞ ነበር። ሶስተኛው በግራ እግሩ አንገቱን ከመሬት ጋር አጣብቆ መተንፈስ እስኪያቅተው በመያዝ ገደለው። ጆርጅ ከመጨረሻ ትንፋሹ በፊት እናቱን **ማማ፣ ማማ፣ (Mama)** እያለ ነበር የጠራው። ይህ ለእኔ በጣም መረር ሃዘን ነው። እርግጠኛ ነኝ ይህ ሰው ለሆነ ሁሉ በጣም አሳዛኝ ነው። እንዴት እንደዚህ ይጨካናል፣ በተለይም ለሕዝብ ደህንነትና መብት ቆሜያለሁ ለሚል ፖሊስ ለሆነ ሰው። ምን አይነት ጭካኔ ነው? ጥቁር አሜሪካኖች በየጊዜው የሚገጥማቸው ይህንን ዓይነት እና ከዚህ የማይተናነስ ጭካኔ ነው። የቆዳ ቀለሙ ነጭ ያልሆነ ሰው ሁሉ በተመሳሳይ ደረጃ ይሰቃያል። በትንንሽ ችግር እስር ቤት ይገባል።

**ማማ፣ ማማ፣ (Mama)**

ለዚህ ለጆርጅ ጥሪ የሃይማኖት አባቶች ምላሽ አላቸው። የጆርጅ እናት ከሞተች ቆይቷል፤ ነገር ግን እናት በስጋም ቢሆን በመንፈስ ሁልጊዜ ከልጆቿ ጋር ነች። ወዳለችበት ወደሰላሙ ቦታ ነው የጠራቸው ይላሉ። ካለህበት እና ከምትኖርበት የፍዳ ኑሮ ተገላግላሃል ነው እናቱ የምትለው ይላሉ።

### **ጆርጅ ፍሎይድን የገደሉ ፖሊሶች እና የትራምፕ አስተዳደር**

ትራምፕ ግድያውን አስመልክቶ የሰጠው የረባ መልእክት የለም። አብረውት ያሉ አስተዳዳሪዎችም ሕዝብ ከሚያረጋጋ ስራ ይልቅ የርሱን ቃሎች በስራ ለመተግበር የተዘጋጁ ይመስላል።

**“እድሜአቸውን ወጣቱ በድምጹ ያሳጥረዋል”** አለ አብሮኝ ወደ ሰልፉ ቦታ የተጓዘው ኢትዮጵያዊ።

አሜሪካ አገር ስኖር ለመጀመሪያ ጊዜ ሰላማዊ ሰልፍ የወጣሁት እኤአ በ1975 ነበር፤ በኢትዮጵያ ወታደራዊው አገዛዝ ስልሳዎቹን በቀዳማዊ ኃይለ ሥላሴ ዘመን አስተዳዳሪ የነበሩትን ሰዎች በገደለ በማግስቱ። ከዚያ በኋላ ደግሞ ሁለት ጊዜ የተቃውሞ ሰልፍ የተቀላቀልኩት በወያኔ የአገዛዝ ዘመን አዲስ አበባ ላይ ወታደሩ እና ፖሊስ ለሰላማዊ ሰልፍ የወጡ ሰዎችን ሲገድል እና ሲያሳድድ ነበር።

ምንም እንኳን ኮቪድ ቢያሰጋኝም ለሰው ልጅ ደህንነት፣ በተለይም ለተተኪው ትውልድ ሲባል፣ ወደሰላማዊ ሰልፉ ሄድኩ። ከአስር ሚሊዎን በላይ የሚሆኑ ከአፍሪካ፣ እስያ፣ ደቡብ አሜሪካ እና ሜክሲኮ ትምህርትና የተሻለ ኑሮ ፍለጋ የመጡ ወጣቶችን እያሰብኩ ነበር የሄድኩት፤ ከኢትዮጵያም ልጆቻቸውን ለትምህርት የላኩትን አስብ ነበር። ያየሁት እና የሰማሁት አኩሪ ነበር። ዘረኝነትን ለመዋጋት አብረው የቆሙ **ቀለሙ-ደማቅ** ወጣቶች፣ እድሜ ጠገብ የሆነውን የአሁኑን የአሜሪካን መሪ በድምጻችን ከነጮ ቤተመንግስት እናስወጣለን፤ አንተና ጓደኞችህ አሜሪካንን አትወክሉም ሲሉ። አሜሪካ በቀለሙ-ደማቅ ሲወከል ታየች።

### **ትረምፕ ከፋፋይ ነው**

ትረምፕ ከፋፋይ ነው፣ የያዘው መንገድ አይሰራም እያሉ በጩኸት ያስተጋቡ ነበር ወጣቶቹ። የአሜሪካን እናቶች፣ በተለይም የነጮ ትውልድ እናቶች ለልጆቻቸው ሲሉ ድምጻቸውን በሚቀጥለው ምርጫ ይነፍጉታል ተብሎ ይታሰባል። ከፌደራል ጀምሮ እስከ ቀበሌ ያለውን አፋኝ የሆነውን ስርዓት ይህ ትውልድ ይቀይረዋል ይላሉ።

### **የፖሊስ ሥልጠና**

ጆርጅ ፍሎይድን ከገደሉት ዋነኛው ፖሊስ በመጥፎ ባህረው የታወቀ እንደሆነ የቀድሞ አሰሪው ለህዝብ በሰጠችው ቃል አሳውቃለች። የፖሊስ አስተዳደር የሰውን አንገት ከመሬት ጋር አጣብቆ በመያዝ የሰጠው ሥልጠና የለም ይላሉ፤ ታዲያ ይህ ፖሊስና ሌሎች ጥቁሮችን በተመሳሳይ ሁኔታ የገደሉ ነጭ ፖሊሶች ዘዴውን ከየት አመጡት? ወጣቶቹ የሚጠይቁት ጥያቄ ነው።

**ቄስ አል ሻርፕተን** በእንደዚህ ዓይነት ሁኔታ ነው እኛ ጥቁር አሜሪካኖች ለአራት መቶ አንድ ዓመታት አንገታችን ታንቆ መተንፈሻ ያጣነው ይላሉ።